

आदौ मुख्यवार्ता:

- रेलमन्त्री अश्विनीवैष्णवः जम्मू-तवी-रेलस्थानकात् श्रीनगर-जम्मू-वंदेभारत् एक्सप्रेस-रेलयानाय हरितध्वजं प्रदर्शितवान्।
- रक्षामंत्री राजनाथसिंहः नवदिल्ल्यां राष्ट्रिय-सुरक्षा-शिखरसम्मेलनम् इत्यत्र सम्बोधयन् उक्तवान् यत् पाकिस्तानः अन्ताराष्ट्रिय-आतङ्कवादस्य केन्द्रम्, भारतं च सूचना-तन्त्रज्ञानयोः केन्द्रम् अस्ति।
- सर्वोच्चन्यायालयेन केन्द्रं दुष्कर्मपीडितानां गर्भधारणस्य विंशति सप्ताहात् परं समापयितुं विधेयके संशोधनाय विचारयितुं उक्तम् ।
- ऋतुविज्ञानविभागेन आगामिसु दिनत्रयेषु पश्चिम-राजस्थाने उष्णतरङ्गस्य स्थितेः संभावना प्रकटिता।
- आई. पी. एल. क्रिकेट्-क्रीडायां गुजरात-टायटन्स-दलम् अद्य सायङ्काले अहमदाबाद-नगरे रायल् चैलेंजर्स बेङ्गलूरु दलं सम्मुखी करिष्यति।

वैष्णवः-वंदेभारतम्-जम्मू

रेलमन्त्रिणा अश्विनीवैष्णवेन अद्य जम्मू-तवी-रेल-स्थात्रात् श्रीनगर-जम्मू-वंदे-भारत-एक्सप्रेस-सेवा इत्यस्य शुभारम्भः हरितध्वजोत्थापनपूर्वकं कृतः । एतत् रेलयानं , यत् पूर्वं श्रीनगरात् श्रीमाता-वैष्णो-देवी-कटरा-स्थात्रं यावत् प्रचलति स्म , तत् अधुना जम्मू-तवी-रेलस्थात्रं यावत् प्रचलिष्यति । अस्मिन् विस्तीर्णे मार्गे नियमितसेवाः शनिवारात् आरप्स्यते । अवधेयं यत् एतत् रेलयानम् अधुना विंशति-यात्राप्रकोष्ठैः सहितं चलिष्यति येषां संख्यापूर्वम् अष्टपरिमितम् आसीत् सहैव अनेन अस्याः क्षमतायां, परस्परसम्पर्के , यात्रासौविध्ये च परिष्कारः विधास्यते । वंदेभारतरेलयानस्य विस्तारेण यात्रिणः जम्मू-श्रीनगरयोः मध्ये पञ्चहोराभ्यन्तरम् एव यात्रां कर्तुं शक्नुवन्ति । अस्मिन् अवसरे केंद्रीय-राज्य-मंत्री जितेंद्र-सिंहः मुख्यमंत्री उमर-अब्दुल्ला चापि अपस्थितौ स्तः । अस्मिन् अवसरे भाषमाणः , श्रीवैष्णवः अकथयत् यत् विगतेषु द्वादशवर्षेषु रेलयानसेवाक्षेत्रेषु महत्वपूर्णपरिवर्तनानि अभवन् । सः अकथयत् यत् जम्मू-कश्मीरात् सत्यधिक-त्रिशतमिति अनुच्छेदस्य अपाकरणानन्तरं , अस्मिन् क्षेत्रे विकासस्य एका निरन्तरधारा प्रवहति । श्रीवैष्णवः अकथयत् यत् यात्रिणां याचनम् अनुसता रेलविभागेन अस्मिन् रेलयाने यात्राप्रकोष्ठानां संख्या सम्बर्ध्य विंशतिपरिमिता कृता । अस्माकं सम्वाददातृणां संसूचितं यत् अनेन पदक्षेपेन विशिष्टरूपेण वैष्णोदेवी-मंदिरं प्रति गम्यमानाः तीर्थयात्रिणः अमरनाथयात्रिणः च लाभान्वाताः भवितुं शक्नुवन्ति ।

राजनाथः-सुरक्षाशिखरसम्मेलनम्

रक्षामंत्री राजनाथसिंहः अद्य पाकिस्तानम् अन्ताराष्ट्रियातङ्कवादस्य केंद्रं भारतं च सूचना-प्रौद्योगिक्योः केन्द्रम् इत्यकथयत् । नवदिल्ल्याम् आयोजिते 'राष्ट्रिय-सुरक्षा-शिखर-सम्मेलने' भाषमाणः, सः अकथयत् यत् 'सिन्दूराभियानेन जगति सन्देशं प्रसारितं यत् भारतं कस्यामपि परिस्थितौ कीदृशीम् अपि आतङ्क-गतिविधिं न सहिष्यति । श्रीसिंहः अकथयत् भारतम् अधुना तद्राष्ट्रं न अस्ति यत् पुरातन-मानसिकतया सह अग्रे वर्धते स्म, यत्र अस्माकं धरायां आतङ्क्याक्रमणानि भवन्ति स्म वयं च केवलं कूटनीतिकवक्तव्यानि प्रददति स्म । सः सर्वकारस्य तन्नीतिं पुनः स्मारितवान् यत् आतङ्कवादस्य तस्य प्रायोजकानां च मध्ये कीदृशः अपि भेदः न करिष्यते ।

मंत्रिवर्येण देशे आर्टिफिशियल-इंटेलिजेंस् इति कृत्रिमबुद्धिमत्तायाः भूमिका अपि प्रकाशिता । तेन प्रोक्तं यत् एतत् तन्त्रज्ञानं भारतीयसुरक्षाबलानाम् एकः अभिन्नः अङ्गः सञ्जातः । सः पुनः अकथयत् यत् अस्यां नवीनव्यवस्थायां AI इति कृत्रिमबुद्धिमत्ता कस्यापि देशस्य रणनीतिकव्यवस्थायाम् अनिवार्यभागरूपेण सम्मिलिता भवति ।

विराम

संस्कृतवार्तायाः संस्करणमिदम् इदानीम् आकाशवाणीतः प्रसार्यते। सममेव अयं कार्यक्रमः आकाशवाण्याः अन्तर्जालपटले www.newsonair.gov.in इत्यत्र, अथ newsonair चलदूरभाषीय- तन्त्रांशे अपि उपलब्धो भविष्यति।

सर्वोच्चन्यायालयः-गर्भावस्था

सर्वोच्चन्यायालयेन अद्य AIIMS इति अखिलभारतीययुर्विज्ञानसंस्थानेन प्रख्यापिता एका याचिका अधिकृत्य आपत्तिः प्रकटिता, यस्यां तम् आदेशं निरस्तीकर्तुं याचनं कृतम् आसीत् यस्मिन् आदेशे एकस्यै पञ्चदशवर्षीयायै कन्यायै स्वकीयां त्रिंशत्सप्ताहस्य गर्भावस्थां चिकित्सकीयरूपेण समापयितुम् अनुमतिः प्रदत्ता । न्यायालयेन केन्द्र-सर्वकारः अधिनियमे संशोधनाय अपि विचारं कर्तुम् प्रोक्तः, येन दुष्कर्मपीडिताः महिलाः विंशतिसप्ताहानन्तरम् अपि अवाञ्छितगर्भं समाप्तं कर्तुम् अनुमताः स्युः । न्यायालयेन टिप्पणिः कृता यत् दुष्कर्मघटनया समावाप्ते गर्भावस्थाप्रकरणे कीदृशी अपि कठोरा समयसीमा न स्यात् । न्यायालयः सबलम् अकथयत् यत् अधिनियमाः गतिशीलाः समयानुसारं परिवर्तनशीलाः च स्युः । मुख्यन्यायाधीशः सूर्यकांतः न्यायमूर्ति जॉयमाल्य-बागची इति द्वयोः पीठेन प्रोक्तं यत् एषः बाल-दुष्कर्मस्य प्रकरणम् आसीत् यदि गर्भपातस्य अनुमतिः न प्रयच्छेत्, तर्हि पीडिता आजीवनं मानसिकाघातं वहिष्यति ।

ऋतुविज्ञानविभागः

भारत-ऋतु-विभागेन पश्चिम-राजस्थाने आगामि दिनत्रयेषु उष्णतरङ्गस्य स्थितेः संभावना प्रकटिता अस्ति। तटीय-आन्ध्रप्रदेशे, ओडिशायां, तमिलनाडु राज्ये, पुदुचेरी प्रदेशे, कारैकल प्रदेशे च आगामि दिनद्वयोः उष्णार्द्र ऋतोः स्थितिः भविष्यति। ऋतुविभागेन श्वः अरुणाचलप्रदेशे, असम-राज्ये, मेघालये, नागालैण्ड-राज्ये, मणिपुरे, मिजोरमे, त्रिपुरायाम्, उपहिमालयीये पश्चिमबङ्गप्रदेशे, सिक्किमे च प्रचण्डवृष्टेः पूर्वानुमानं प्रकटितम् अस्ति। केरलम्, माहे, तमिलनाडु, पुदुचेरी, कारैकल इत्येतेषु प्रदेशेषु मई-मासस्य द्वितीय-दिनाङ्कपर्यन्तं प्रचण्डवृष्टिः भविष्यति। ततः परं श्वः बिहारे, उत्तराखण्डे, छत्तीसगढे, झारखण्डे, मध्यप्रदेशे, ओडिशायां, पश्चिमबङ्गे, पूर्वोत्तर-राज्येषु च मेघगर्जनेन सह विद्युद्योतनं भविष्यति। श्वः पूर्वी-राजस्थानस्य, दक्षिणान्तरिक-कर्नाटकस्य, तेलङ्गाना-राज्यस्य, तटीय-कर्नाटकस्य, तटीय-आन्ध्रप्रदेशस्य, उत्तरान्तरिक-कर्नाटकस्य, रायलसीमायाः च क्षेत्रेषु अपि एतादृशी स्थितिः भविष्यति।

ब्रिक्स-उपवेशनम्

षड्विंशत्यधिक-द्विसहस्रतम-वर्षस्यान्तर्गतं भारतस्य ब्रिक्स-अध्यक्षतायाः प्रथमं संस्कृति-कार्यसमूहस्य उपवेशनम् अद्य नवदिल्ल्यां सम्पन्नम्। संस्कृति-मन्त्रालयस्य सचिवस्य विवेक-अग्रवालस्य अध्यक्षतायाम् अस्यां सभायां आभासीय-माध्यमेन ब्रिक्स-देशानां सहभागिता अभवत्। भारतीयप्रतिनिधिसङ्घस्य प्रतिनिधित्वं इन्दिरागान्धी-राष्ट्रियकला-केन्द्रस्य सदस्यसचिवेन डा. सञ्जिवानन्दजोशिना अन्यैः अधिकारिभिः च सह कृतम्। सामाजिकान्तर्जालीये-पटले लिखिते सन्देशे संस्कृति-मन्त्रालयेन उक्तं यत् ब्रिक्स इत्यस्य अध्यक्षतायां भारतं संस्कृतौ, जनानां मध्ये आदानप्रदानस्य, सामरिकसहयोगस्य च उपरि बलं प्रददाति।

शाह-गुर्वमरदासः

केंद्रीय-गृह-मंत्री अमितशाहः अद्य सिखधर्मस्य तृतीयगुरुः, गुरु-अमर-दासः इत्यस्य जयन्त्यावसरे देशवासिभ्यः स्वकीयाः शुभकामनाः प्रायच्छत्। एकस्मिन् सञ्जालीयसन्देशे, श्रीशाहः सिखगुरुं संस्मरन् अकथयत् यत् सः त्याग, सेवा, समर्पण, ईश्वरनामस्मरण चेत्यादिमार्गाणाम् अनुसरणं विधातुं प्रेरितम् अकरोत्।

आई. पी. एल.

आई. पी. एल्. इति क्रिकेट्-क्रीडायां अद्य गुजरात-टायटन्स-दलं अहमदाबादस्य नरेन्द्र मोदी-क्रीडाङ्गणे रायल-चालेञ्जर्स-बेङ्गलुरु-इत्यनेन दलेन सह क्रीडिष्यति। क्रीडायाः

आरम्भः सायं सार्द्ध-सप्तवादने भविष्यति। गतरात्रौ सनराईजर्स-हैदराबाद-दलेन, मुम्बई-
इण्डियन्स-दलं षट्-स्तोभैः पराजितम् ।

॥ इति वार्ताः ॥